

## سُورَةُ التِّينِ

یہ کی سورتوں میں سے ہے اور اس کا مرکزی مضمون یہ ہے کہ اللہ تعالیٰ کے یہاں جزا اور سزا کا قانون اٹل اور لازمی ہے، سورۃ کے آغاز میں چار مقامات کا ذکر بطور شہادت کے پیش کیا گیا ہے۔ ”وَالتِّينِ“ (انجیر) سے اشارہ، ارض مقدس ہے جس میں سیدنا عیسیٰ علیہ السلام نے اللہ جل جلالہ کی توحید اور کبریائی کا اعلان کیا تھا۔ انہیں اللہ کی طرف سے کتاب ہدایت انجیل عطا کی گئی تھی۔ ”ارض زیتون“ سے مراد ملک شام ہے کہ اس سر زمین مقدس میں جلیل القدر انبیاء کرام لوگوں کو دعوت حق دینے کے لیے تشریف لاتے رہے اور ”طور سینا“ سے مراد وہ پہاڑ ہے جہاں سیدنا موسیٰ علیہ السلام کو اپنے رب سے ہم کلام ہونے کا شرف حاصل ہوا تھا۔ انہیں اللہ کی طرف سے کتاب ”توراة“ عطا کی گئی اور انہیں اپنے بھائی ہارون علیہ السلام کے ساتھ ”فرعون“ کے دربار میں دعوت توحید کے لیے بھیجا گیا اور ”الْبَلَدِ الْأَمِينِ“ میں اشارہ مکہ مکرمہ کی طرف ہے جہاں خاتم النبیین، سید المرسلین جناب محمد رسول اللہ صلی اللہ علیہ وسلم تشریف لائے اور اللہ تعالیٰ نے انہیں قرآن مجید ایسی عظیم کتاب سے نوازا اور عالم انسانیت کا رہبر و رہنما بنایا اور انہوں نے اسی دعوت حق کو اہل عرب اور دنیا کے سامنے پیش کیا جس کا اعلان سابقہ انبیاء کرام اپنی اپنی قوم میں کرتے رہے تھے، یہ کوئی انوکھا مذہب نہیں ہے بلکہ وہی دین ہے جو اللہ تعالیٰ کے نزدیک ہمیشہ ہمیشہ سے پسندیدہ دین ہے۔ اللہ تعالیٰ نے اس کو ”اسلام“ کا نام دے رکھا ہے۔ قرآن مجید میں تمام انبیاء کی بنیادی دعوت کو یوں بیان کیا گیا ہے:

” (اے رسول!) ہم نے آپ سے پہلے جو رسول بھی بھیجا ہے، اس کو یہی وحی کی ہے کہ میرے سوا کوئی الٰہ نہیں ہے۔ پس تم لوگ میری بندگی کرو۔“ (الانبیاء: ۲۵) تو جو لوگ دعوت حق کو مان لیتے ہیں اور نیکی کی راہ پر چل پڑتے ہیں اُن کی دنیا اور آخرت سنور جاتی ہے اور جو لوگ خواہشات نفس کے غلام بن جاتے ہیں وہ قعر مذلت میں جا گرتے ہیں۔

آیات: ۸

## سُورَةُ التِّينِ

رکوع: ۱

بِسْمِ اللّٰهِ الرَّحْمٰنِ الرَّحِیْمِ

﴿وَالتِّينِ وَالزَّيْتُونِ (۱) وَطُورِ سِینِ (۲) وَهَذَا الْبَلَدِ  
الْأَمِینِ (۳) لَقَدْ خَلَقْنَا الْإِنْسَانَ فِیْ أَحْسَنِ تَقْوِیْمٍ (۴)  
ثُمَّ رَدَدْنَاهُ أَسْفَلَ سَافِلِیْنَ (۵) إِلَّا الْذِیْنَ آمَنُوا وَعَمِلُوا  
الصَّالِحَاتِ فَلَهُمْ أَجْرٌ غَیْرُ مَمْنُونٍ (۶) فَمَا یُكَذِّبُكَ بَعْدُ  
بِالذِّیْنَ (۷) أَلِیْسَ اللّٰهُ بِأَحْكَمِ الْحَکِیْمِیْنَ (۸)﴾

قسم ہے انجیر اور زیتون اور طور سینا اور اس امن والے شہر کی، ہم نے انسان کو بہترین شکل و صورت میں پیدا کیا پھر ہم نے اسے پست ترین حالت میں ڈال دیا، مگر جو لوگ ایمان لائے اور نیک عمل کرتے رہے ان کے لیے بے انتہا اجر ہے، تو (اے انسان!) کوئی چیز تجھ سے جزا کی تکذیب کر رہی ہے؟ کیا اللہ سب حاکموں سے بڑھ کر حاکم نہیں ہے؟

﴿وَالتِّينِ وَالزَّيْتُونِ، وَطُورِ سِینِ، وَهَذَا الْبَلَدِ الْاَمِینِ﴾

قسم ہے انجیر اور زیتون اور طور سینا اور اس امن والے شہر کی۔

و قسم ہے، و قسمیہ اور قسم بمعنی شہادت اور گواہی کے ہوتی ہے۔ اس کائنات میں رب کائنات کی کبریائی و عظمت کی ہر چیز گواہی دے رہی ہے۔ ”وَإِنْ مِنْ شَیْءٍ إِلَّا یُسَبِّحُ بِحَمْدِهِ“ (الاسراء: ۴۴)  
”کوئی چیز نہیں مگر اس کی تسبیح سے رطب اللسان ہے۔“

’التین‘ انجیر مشہور پھل ہے یعنی جہاں بہت زیادہ انجیر ہوتی ہے یا انجیر والا شہر (ناصرہ) جو سیدنا عیسیٰ علیہ السلام کا مولد و مسکن ہے، وَالزَّيْتُونِ، اور قسم ہے زیتون کی، جہاں زیتون کی کثرت ہوتی ہے یا زیتون والا شہر یعنی ملک شام جہاں جلیل القدر انبیاء تشریف لاتے رہے، وَطُورِ سِينِينَ، اور قسم ہے طور سینین پہاڑ کی، وہ پہاڑ مراد ہے جہاں جلیل القدر پیغمبر سیدنا موسیٰ علیہ السلام کو اللہ تعالیٰ سے ہم کلام ہونے کا شرف حاصل ہوا، وَهَذَا الْبَلَدِ الْأَمِينِ اور قسم ہے اس امن والے شہر کی جہاں خاتم النبیین محمد رسول اللہ صلی اللہ علیہ وسلم تشریف لائے۔ یعنی مکہ مکرمہ۔

مولانا محمد حنیف ندوی لکھتے ہیں:

”اس وقت جبکہ دنیا میں انسانیت کی توہین ہو رہی تھی اور انسانیت کے لیے خود انسانوں کے دلوں میں کوئی جذبہ عزت و احترام نہ تھا، اس وقت جب پتھر مچکتے تھے، درخت محترم تھے، دریا مقدس تھے، قبریں اور مزار قابل عزت و شرف تھے، انسان کی حیثیت محض حقیر پجاری کی تھی۔ اس وقت جبکہ کلیسا سے انسان کو ہمیشہ کی گنہگاری کا سرٹیفکیٹ مل چکا تھا اور ہندو نقطہ نگاہ سے اس کی تباہی کے آہنی چکر سے رہائی ناممکن تھی اور یہ موجودہ زندگی سابقہ کئی ہزار گنا ہوں کا نتیجہ قرار دی جا رہی تھی۔..... اسلام اٹھا اور اس نے انسانی شرف و فضیلت کے عالم بوسیدہ کو پھر سے جلادی اور علی الاعلان کہا کہ انسان کو بہترین انداز میں پیدا کیا گیا ہے، یہ اس لیے نہیں منصہ شہود پر آیا ہے کہ شجر و حجر کے سامنے سر جھکائے بلکہ اس لیے آیا ہے کہ ساری کائنات اس کے سامنے جھکے اور اس کی بزرگی اور برتری کا اقرار کرے۔ یہ انسان فطرت کے اعتبار سے گنہگار نہیں ہے اور اپنی ساخت (شکل و صورت) کے اعتبار سے اشرف المخلوقات ہے۔ پہلی دفعہ دنیا میں آیا ہے کہ بروبحر میں اپنی قابلیت کا علم گاڑ دے، ثبوت یہ ہے کہ انسانی عظمت و بزرگی کی تاریخ پر غور کرو، ارض تین (فلسطین) کو دیکھو جس میں مسیح علیہ السلام نے اپنی رفعت کا اعلان کیا، ارض زیتون یعنی ملک شام کو ملاحظہ کرو کہ بڑے بڑے جلیل القدر انبیاء کا مہبط و مسقط (مرکز) ہے، طور پر جلوہ فرمائی کے واقعات پر غور کرو کہ وہ موسیٰ علیہ السلام کی جلالت و بزرگی پر شاہد ہے اور پھر فخر موجودات، سید الکونین اور صاحب بلد امین (صلی اللہ علیہ وسلم) کی شان دیکھو، تمہیں معلوم ہو جائے گا کہ انسانیت کا رتبہ کتنا بلند ہے یہ وہ تعلیم ہے جو انسانیت کے افق کو تانباک اور روشن بنا دیتی ہے اور جس کی وجہ سے انسان اس قابل

ہو جاتا ہے کہ اس دنیا کی تک و دو میں حوصلہ مندانہ حصہ لے۔“ (تفسیر سراج البیان، ج: ۵)

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾

”ہم نے انسان کو بہترین شکل و صورت میں پیدا کیا ہے۔“

لَقَدْ (یقیناً) لام تاکید کے لیے، قَدْ حرف تاکید یعنی 'لَقَدْ' میں انتہائی زور اور تاکید ہے، ضرور بضرور بلا شک و شبہ، خَلَقْنَا ہم نے پیدا کیا، فعل ماضی جمع متکلم، اللہ وحدہ لا شریک کے لیے جمع کا صیغہ بطور عزت و تکریم کے لیے آیا ہے (خَلَقَ، يَخْلُقُ، خَلَقًا)، الْإِنْسَانَ بنی نوع انسان، اس سے مراد تمام انسان ہیں، فِي درمیان (میں) حروف جارہ میں سے ہے جو بعد والے حرف کو زیر دیتے ہیں، أَحْسَنِ تَقْوِيمٍ اچھی حالت میں، بہترین شکل و صورت میں أَحْسَنِ، عمدہ اچھی، تَقْوِيمٍ، ساخت (شکل و صورت)۔  
الاستاذ محمد علی الصابونی لکھتے ہیں:

”اللہ تعالیٰ نے بنی نوع انسان کو بہترین شکل و صورت، عمدہ صفات و عادات، مناسب قد و قامت، علم و فہم سے آراستہ، عقل و شعور سے پیراستہ اور نطق و کلام سے بہرہ ور فرمایا ہے۔“ (صفوة التفاسیر)

﴿ثُمَّ رَدَدْنَاهُ أَسْفَلَ سَافِلِينَ﴾ پھر ہم نے اسے پست ترین حالت میں ڈال دیا۔

ثُمَّ پھر، رَدَدْنَاهُ (رَدَدْنَا.ه) ہم نے ڈال دیا (الٹ دیا) اسے رَدَدْنَا، ہم نے ڈال (الٹ) دیا۔ رب کریم کے لیے جمع متکلم کا صیغہ بطور عزت کے آیا ہے، (رَدَّ، يَرُدُّ، رَدًّا) الثاناً۔ لوٹانا، پھیر دینا ”ہ“ کی ضمیر بنی نوع انسان کی طرف جاتی ہے۔ اَسْفَلَ سَافِلِينَ انتہائی پستی کی حالت میں۔ اَسْفَلُ، (أَفْعَلُ کے وزن پر اسم تفضیل) ذلیل ترین۔ اسی سے سَافِلٌ (اسم فاعل) ذلیل، پست، اس کی جمع سَافِلُونَ نصی اور اضافی حالت میں سَافِلِينَ، اردو کا لفظ سفله (کمینہ) اور سفله پن (کمینگی) اسی سے ہے۔  
الاستاذ محمد علی الصابونی لکھتے ہیں:

”جب انسان نے اپنی قدر و منزلت کو نہ پہچانا اور حسن صورت کے ساتھ حسن سیرت کا اہتمام نہ کیا اور ہماری فرمانبرداری کو اس نے فراموش کر دیا تو ہم اسے پست ترین حالت میں لوٹا دیں گے اور وہ جہنم ہے۔“ (صفوة التفاسیر)

﴿إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ﴾  
 مگر جو لوگ ایمان لائے اور نیک عمل کرتے رہے، ان کے لیے بے انتہاء اجر ہے۔

اَلَّا مگر، اَلَّذِينَ اَمَنُوا جو ایمان لائے، اَلَّذِينَ جو اسم موصول (اَمَنَ، يُؤْمِنُ، اِيْمَانًا) ایمان لانا، وَعَمِلُوا اور انہوں نے عمل نیک کیے ماضی جمع مذکر غائب (عَمِلَ، يَعْمَلُ، عَمَلًا) عمل کرنا، الصَّالِحَاتِ اچھے (نیک)، اس کا مفرد الصَّالِحَةُ ہے فَلَهُمْ (ف. لَهُمْ) پس۔ ان کے لیے (ہے) ہُمْ ضمیر جمع مذکر غائب ان کے لیے ہے (جو نیک عمل کرتے ہیں) اَجْرٌ اجر، ثَوَابٌ، غَيْرُ مَمْنُونٍ بے انتہاء، لازوال، نہ منقطع ہونے والا، غَيْرُ نہ، مَمْنُونٍ منقطع۔

الاستاذ محمد علی الصابونی لکھتے ہیں:

”ان کے لیے اجر و ثواب دائمی اور ابدی ہے جو کبھی منقطع نہ ہوگا اور وہ اہل تقویٰ کے لیے جنت کا گھر ہے۔“ (صفوة التفسیر)

﴿فَمَا يُكَذِّبُكَ بَعْدُ بِالذِّينِ، أَلَيْسَ اللَّهُ بِأَحْكَمَ الْحَكِمِينَ﴾

تو (اے انسان) کوئی چیز تجھ سے جزا کی تکذیب کر رہی ہے کیا اللہ سب حاکموں سے بڑھ کر حاکم

نہیں ہے؟

فَمَا (ف. مَا) پس، کوئی (بات) ”مَا“ استفہامیہ ہے، مَا یعنی جزا کو جھٹلانے کا کون سا سبب ہے؟ (تفسیر مدارک)، يُكَذِّبُكَ (يُكَذِّبُ. كَ) تکذیب کراتی ہے، فعل مضارع واحد مذکر حاضر ’ک‘ کی ضمیر واحد مذکر حاضر جھٹلانے والے اور کفر کرنے والے انسان کی طرف جاتی ہے، بِالذِّينِ (ب. الذِّينِ) قیامت (جزا) کے بارے میں۔

مولانا عبدالماجد دریابادی لکھتے ہیں:

”یعنی اللہ کی قدرت کے اتنے شواہد دیکھ کر بھی اے ناشکر گزار اور کافر انسان، تو آخر کس دلیل سے یوم جزا کا منکر ہو رہا ہے؟ (تفسیر ماجدی)

أَلَيْسَ اللَّهُ کیا نہیں ہے اللہ تعالیٰ، بِأَحْكَمَ بہت بڑا حاکم، اَلْحَكِمِينَ حکومت کرنے والوں

میں (سے)۔

مولانا عبدالماجد ربابی لکھتے ہیں:

”(اے ناشکرے انسان!) ایسی موٹی بات بھی تیری سمجھ میں نہیں آتی کہ اللہ تو ہر تصرف پر قادر ہے اور وہی سب حاکموں کے اوپر حاکم ہے، تو وہ آخری عدالت برپا کیے اور ہر جزئی کا آخری صحیح و صادق فیصلہ کیے بغیر کیسے رہ سکتا ہے۔ یوم الحساب کا وقوع تو حق تعالیٰ کے حاکم اعلیٰ ہونے کا عین قدرتی نتیجہ ہی ہونا چاہیے۔ (تفسیر ماجدی)

آیات مبارکہ کی حکمت و بصیرت:

(۱) انبیاء علیہم السلام کی دعوت و تبلیغ کا مرکزی نقطہ رب کائنات کی بندگی اور اس کے احکام کی مکمل پیروی رہا ہے۔ ان نفوس قدسیہ کا زیادہ تر تعلق عرب ممالک خصوصاً مکہ مکرمہ، مصر کے جزیرہ نمائے سینا، شام اور فلسطین سے رہا ہے۔ یہ پاکباز نفوس دوسرے انسانوں کو صراط مستقیم پر چلنے کی دعوت دیتے رہے تو ان کی اپنی زندگیاں بھی حق و صداقت کے سانچے میں ڈھلی ہوئی ہوتی تھیں، انہیں بطور ثبوت پیش کرتے ہوئے اس حقیقت کی طرف ہماری توجہ دلائی جا رہی ہے کہ وہ سارے بزرگ ”احسن تقویم“ بن کر انسانی شرف و عظمت کے آئینہ دار رہے۔

(۲) اللہ تعالیٰ نے انسان کو بہترین شکل و صورت میں پیدا کیا ہے اور اسے عقل و شعور کی عمدہ صلاحیتوں سے نوازا ہے تاکہ وہ نیابت الہی کا فریضہ ٹھیک ٹھیک ادا کر سکے، اگر وہ اللہ تعالیٰ کی عطا کردہ صلاحیتوں کو اس کی مرضی اور منشا کے مطابق استعمال کرے تو وہ اشرف المخلوقات کہلانے کا حقدار ہو جاتا ہے، اس کے برعکس اگر وہ شیطانی مقاصد اور اپنی بے لگام نفسانی خواہشات کا شکار ہو جائے تو پھر وہ ذلیل ترین مخلوق کے زمرے میں شامل ہو جاتا ہے۔ اللہ تعالیٰ نے اچھے اور برے، خیر اور شر دونوں راستوں کی واضح طور پر نشاندہی کر دی ہے اور اس کا قانون جزا و سزا یہ ہے کہ نیک اعمال پر لازوال اجر و ثواب عطا فرماتا ہے جو آخرت میں جنت کی صورت میں ظاہر ہوگا اور نافرمانیوں اور سرکشیوں پر اس کی گرفت ہوتی ہے اور اس کا نتیجہ آخرت میں دوزخ کی صورت میں ظاہر ہوگا۔